

PRAISE THE LORD! అను సర్వదస్త్వడి కథ

మనోహరరావు చేతి గడియారంకేసి చూస్తే అది నవ్వి నాలుగుం ముప్పావని చెప్పింది. ఇంకో అరగంటలో వస్తుంది మద్రాసు ప్లయిటు. దానిలో మొగుడొస్తాడు.

[అబ్బే! మనోహరరావు మగవాడే! మగవాళ్ళకూ మొగుళ్ళంటారు: వాళ్ళని 'బాస్' అంటారు. ఈ బాస్ లలో మామూలు రకంవీ, రంకువీ, అని రెండు రకాలుంటాయి.]

మద్రాసు ప్లయిటులో వస్తున్నది రంకు బాసవడం వల్లనే మనోహరం మనస్సేమీ అంత మనోహరంగా లేదు. ఆ వస్తున్న టి.జె.ఆశీర్వాదం తమ హెడ్ క్వార్టర్స్ లో సి.ఓ.ఎం.వీ అనగా కంట్రోలర్ ఆఫ్ మానిటరీ అఫైర్స్!

తమ కంపెనీ సరుకులను మోసుకొచ్చిన వేగన్ ఒకటి గమ్యం చేరలేదు : అది కనుక్కుందామని. "సదా మనసేవలో" వుండే రైల్వే వారిని వెతుక్కుంటూ భాగ్యన గరం వచ్చాడు మనోహర్. నాలుగు రోజులు చెమటోడ్చింతర్వాత ఆ కనబడకుండా వున్న రైలు వేగను తమదేనని ఒప్పుకున్నారు రైలువారు. అదే పదివేలు కదా! అమ్మయ్య అనుకుని తర్వాత మెట్టు ఎక్కబోయిన మనోహర్ సంతోషసామ్రాజ్యంలోకి కురుసార్వభౌముడిలా విచ్చేయబోతున్నాడు ఆశీర్వాదం అనబడే సి.ఓ.ఎమ్. వీ.అను కోమా....

హెడ్ క్వార్టర్స్ లో వుండగా అయితే రోజూ ఆ ఆముదం మొహాన్ని చూడడం. ఆ మొహానికీ అటూఇటూ ఎర్రగా కాల్చిన గరిటతో వాతలు పెడదామని మనసులో వున్నా పరమ శివుడిలా ఆ పోవీ ఫీలింగంతా మింగేసి చాలా ఫ్రెష్ చిరునవ్వుకటి మొహానికీ పులుముకుని- "మాణింగ్సార్!" అని చేయెత్తి జై కొట్టాలి. జైకొట్టడం గురించి అనుకుంటుంటే గుర్తొచ్చింది.

ఓసారి వరండాలో వస్తున్న కోమా- అదే ఆశీర్వాదం గారికి ఓహెడ్ గుమాస్తా

సెల్యూట్ చేసి! పక్కగా ఒదిగిపోయాడు.

అతడిని "లేసర్" కిరణాలలాంటి చూపులతో 1/60 సెకండు కాలం కాల్చి... "వాల్ మేన్... ఇంకో చేయి ఏమయిపోయింది?" అని వెళ్ళిపోయారు కోమాశీర్వాదం. అప్పుడర్థమయింది. ఆ షాడ్ గుమాస్తాకు-తాను పాశ్చాత్య సంప్రదాయానుసారం కుడిచేతిని నెత్తికి కొట్టుకుని విష్ చేసినట్లున్నా. బాస్ గారేమో భారత సంప్రదాయం ప్రకారం రెండు చేతుల నమస్కారం కు ఎదురు చూసినట్లున్నా, వెధవది ఈ శతకోటి దండాన్వయాలలో ఎప్పటికెయ్యది ప్రస్తుతమో ఒక్క సర్వీసు మేన్యవలూ చెప్పేడవదు కదా అని గింజుకుపోయాడు షాడ్ గుమాస్తా. టిపికల్ భారతనారీ తిలకం లాటి మనసుగల అలాటివారికి బాస్ యేదిచేసినా రైటే! బూతులు తిట్లు ఫైలు మొహాన విసిరేసే వాడయితే... "అబ్బ...బాసివాళ మాంచి ఫైరింగ్ మూడ్ లో వున్నాడండీ-" అని అర్గాస్మిక్ గా మురిసిపోతారీ పతివ్రతలు.

అనుకున్న మనోహరాన్ని తానివాళ ఈ రం బాస్ ని యెలా విష్ చేయాలి అన్న సమస్య పట్టుకుంది.

అయినా తాను సేల్సు డివిజన్ లో డిప్యూటీ మేనేజర్; తన మేనేజర్ ముకుందం మొదలియార్. పాపం మంచివాడు; భాగ్యం కొద్దీ బాస్ అన్నట్టు తనకాయన దొరికాడు; అయితే మరి షాడ్ క్వార్టర్స్ వారు ఆశీర్వాదం పీనుగు రాక గురించి తనకు టెలెక్స్ ఇవ్వడం ఏమిటి?

"రిసీవ్ కోమా ఈవెనింగ్ ఫ్లైట్-" అన్న ఆ టెలెక్స్ రాకతో ఆరంభమయింది ఈ అశోకవనంలో సీత కథ.

షాడ్ క్వార్టర్స్ లో నయితే ఏదో విధంగా ఈ రంబాని చూడడం, దండాల్పట్టడం, వాడు జ్ఞానమణిప్రాస అనుకుని పడేసే పెంటికల్చి ఏరుకోవడం. వాడు ఇవే జోకులనుకుని వినేవాటికి విరగబడి నవ్వడం, వాడు చాల అమాయకంగా మొహం పెట్టి ఏదో వరం ఇస్తున్న పోజులో జారీచేసిన హుకుంలని శిరసావహించడం. తప్పదు.... కాని హాయిగా నాలుగువందల మైళ్ళ దూరాన "వాతావరణ కాలుష్యం లేకుండా బతుకుతుంటే- హిమాలయాల్లోకి వెళ్ళినా ఇన్ కంటాక్స్ పోరు తప్పనట్లు- ఇంత పెద్ద దేశం వుండగా సరిగ్గా ఈ షాదరాబాద్ కే ఇప్పుడే ఈ రంబాగాడు తగలడాలా!-" అని విలవిలలాడిపోయాడు మనో.

కాని కీర్తిశేషుడు ఘంటసాల పాడినట్లు "విధి బలీయం!" కదా

అంచేత మద్రాస్ ఫ్లయిటూ వచ్చింది.

దాన్లో తిరుప్పూర్ జాన్ ఆశీర్వాదమూ వచ్చారు.

నెమ్మదిగా రన్ వే దాటి వస్తున్న కోమాని చూడగానే మనోహర్ తన మనోభావాల తంత్రులను చక్కగా శృతిపెట్టుకున్నాడు. ఆయన పదిగజాల దూరంలో వుండగా, అటు పరుగూ, ఇటు నడకా కాని వేగంతో ముందు కెళ్ళిపోయి "ఈవ్నింగ్ సార్" అని బోలెడంత సంతోషంతో గ్రీట్ చేశాడు! సెల్యూట్-కమ్- నమస్కారం లాటిది పెట్టాడు. ఇంత హడావిడి తన జన్మహక్కు అన్నట్లుగా స్వీకరించిన ఆశీర్వాదం--

అంబోనీని చూసిన క్లియోపాత్ర వలె మోనాలిసా వలె— లేలేత మందహాసంతో అతడిని ఆశీర్వదించారు.

మరోక్షణం ఆయన చూపుక్వాలిటీలో మార్పు గమనించాడు మనోహరం. ఏమి పొరపాటు చేశానబ్బా అని మధనపడగా ఆయన ఎడంచేత్తో, పట్టుకుని వున్న తోలుసంచీ కనబడింది.

“ఓహో! ఈ సంచి నేను తీసుకోవాలని అనుకుంటున్నాడు కాబోలు... మీన్ ఫెలో... చూద్దాం ఏమవుతుందో”... అనుకుని ప్రకాశంగా - “సాహా! మీ బాగేజ్ టిక్కెట్?” అని చేయి జాచాడు.

ఆ కోటు లోపలి జేబులోంచి తీసి అతడడిగిన దాన్నిచ్చాడు కోమా.

ఇద్దరూ కలిసి బాగేజ్ కన్వేయర్ దగ్గరకు వెళ్ళారు. నిలబడి చూస్తున్నారు.

“మిస్టర్ మనోహర్! వాట్ బ్రాట్ యూ హియర్...?” అని అధికారపూరిత స్వరంతో అడిగారు కోమా.

“మీరొస్తున్నారని టెలెక్స్ వచ్చింది.సార్.”

“నోనో! అసలు షాద్రాబాద్ కెందుకొచ్చారు. వై? హాతీడేనా?”

“నో సర్ ! మనం స్పేర్ పార్ట్స్ పంపిన రైల్వే వేగనొకటి మిస్సయింది. దాన్ని ట్రేస్ చేద్దామని వచ్చాను. నిన్న రైల్ నిలయంలో.”

“ఎన్నాళ్ళయింది పాడ్ క్వార్టర్స్ వదిలి?”

“మూడురోజులయింది సార్!”

“ఇంకా ఎన్నాళ్ళంటారిక్కడ?”

“తెలియదు సార్! ఆ మూడు లక్షల సరుకులనూ—”

“అంటే నెల రోజులయినా వుండి పోతారా?”

“నోనో సర్..... ఇదమితంగా తెలుసుకుని...”

“ఒక మిస్సింగ్ ఐటెమ్ కోసం మీ వంటి సీనియర్ ఆఫీసర్ పాచ్ క్యూ వదిలి వారం పదిరోజులుండి పోవడమా?...”

“మా మేనేజర్ గారేమో.... ఇది నన్నే తేల్చుకు రావాలని నన్ను....”

“దిసీస్ టూ మచ్ ఐసే! ఎం.డి.గారితో మాట్లాడాలి....” అన్నారు కోమా. పై అధికారుల వరుసలో, ఆయన ఎంతో - మనోహరం బాస్ అయిన ముకుందం మొదలియారూ అంతే! అయినా తానందరికన్నా మిన్న అన్నట్లు నటించడం, ఇతర డిపార్ట్ మెంట్ లు కూడా తన మాట వినాలి అన్నట్లుగా మాట్లాడడం, ఎం.డి.తో మాట్లాడతానని బెదిరించడం-ఇవన్నీ కోమా టెక్నిక్కుల బుక్కులో కొన్ని ముఖ్య అధ్యాయాలు. జూనియర్ ఆఫీసర్ నయితే ఏదో ఒక అసందర్భపు ప్రశ్నవేసి, ఇరకాటంలో పెట్టేసి— ఆ తర్వాత.... “మా మూడో వాడు ఎం.వి. ఫిలాసఫీలో వున్నాడు తెలుసుకదా— వాడికేమో ఈ పుస్తకం కావాలిట” అని చాలా యథాలాపంగా

ఒక చీటీ ఇస్తారు. అక్కడి నుండి బయట పడితే చాలనుకుని ఆ చీటీ తీసుకెళ్ళి జాగ్రత్తగా వూరంతా వెతికి నలభై రెండు రూపాయలు పెట్టి ఆ పుస్తకం కొని పట్టుకెళ్తాడు. ఆ జానియర్ ఆఫీసరు ఈ సాయంచేసినందుకు కోమా సంతోష పడతాడుకదా అని వెడితే అతడిని అంతకు ముందెప్పుడూ చూడనట్లుగా చూసి కోమా "ఎస్!" అంటారు.

"సార్! నిన్న పుస్తకం" అని పాకెట్ జాచబోతే.

"అయామ్ సారీ! నేనో మీటింగ్ కెళ్ళాలి. పుస్తకాన్ని ప్రభుకు పంపేయండి." అని హడావిడిగా అటుతిరిగి యింటర్ కాం లో తీనమయినట్లు నటిస్తారు.

ఆ పుస్తకం కొన్న దురదృష్టవంతుడు "ప్రభు" అంటే శ్రీవారి కుమార రత్నం అని తెలుసుకోవాలి. ఎలాగో ఒకలాగ ఆ పుస్తకం బిల్లు- సొమ్మువంటి అల్ప విషయాలు కోమాలాటి రంబాలకు గుర్తుంటుంది అనుకుంటే ఆ ఆఫీసర్ కు మానసికంగా ఇంకా ప్రాబేషన్ తీరలేదన్నమాట!

మనోహరాన్ని అతడు హైదరాబాద్ ఎందుకొచ్చాడని కోమా అడగడం వెనక వున్న టెక్నిక్ ఇదే! అతగాడిని డిఫెన్స్ లో బిగించేస్తే కావలసిన చాకిరీ చేయించుకోవచ్చుగదా అని....

కన్వేయర్ మీద ఒక పెట్టెను చూపించి "అదే నాది"--- అన్నారు కోమా.

బాగా గీతలుపడి, పాతబడి, ఒక తెల్లతాడుతో కట్టిన సూట్ కేసును చూడగానే మనోహరం గతుక్కుమన్నాడు. "ఆరి నీదరిద్రం జిమ్మడా! ఏనాటి సూట్ కేసో ఇది! భగత్ సింగ్ వాళ్ళు బాంబులు దాచి తీసుకెళ్ళిన దానిలా ఉంది!" అనుకుని కన్వేయర్ మీదుగా వస్తున్న ఆ జవసత్వాలుడిగిన పెట్టె నందుకున్నాడు. అది తనదేనని జనం అనుకుంటారేమోనని అవమానంతో దానిని తీసుకుని కిందపెట్టి పక్కకు చూశాడు. వాడు అదే ఆయన అక్కడలేడు. దూరంగా ఫోయర్ చివర స్టైలుగా నిల్చుని వున్నారు.

రెండున్నర లక్షల ఆస్తికి, జాహ్నవి అనే అందమైన యిల్లాలికి భర్త అయిన మనోహర్, నెలకు 2300 రూపాయలు సంపాదిస్తున్న సీనియర్ డిప్యూటీ మేనేజర్ అయిన మనోహర్ ఆ రావుల్ తప్పిన సూట్ కేసుని దాని తాడు పట్టుకుని మోసుకుని కోమా వున్న వైపుగా చూస్తూవస్తుంటే ఒక్కొక్క అడుగుగా ఒక్కొక్క కిలోమీటరనిచ్చింది.

హఠాత్తుగా ఏదో అయినట్లనిపించింది. మరో క్షణం మనోహర్ చేతిలో తెల్లతాడు ముక్క ఉంది. తాడు తెగి కిందపడిన సూట్ కేసు మూత ఒక పక్క తెరుచుకోగా అందులోంచి ఒక బిస్కెట్టులేని బిస్కెట్ టిన్నూ, ఒక పంచా బయటికి తొంగి చూస్తున్నాయి! అలనాడు కురుసభలో నిలబడిన ద్రౌపదిలా ఫీలయిన మనోహర్ కు అన్నీ అక్కడ వదిలేసి పరుగెత్తి, హ్యాషీ కేశం వెళ్ళిపోయి ఏదయినా ఆశ్రమం చేరిపోయి పేరు మార్చుకుందామా అనిపించింది.

కాని ఈలోగా "సూట్ కేస్ బరువయిందా మనోహర్?" అంటూ ప్రత్యక్షమయ్యాడు కోమా.

“నాక్కాదు సార్! ఈ తాడుకు!” అన్నాడు కోపమంతా దిగమింగుతూ. గబగబా బయటికి వచ్చిన వాటిని లోపలని కుప్పి తాడు ముడేశాడు. అది ఏర్పోర్నీ ఈ దృశ్యాన్ని చూస్తూ ఆనందిస్తూ, ప్రయాణీకులు, కూలీలు, లాక్సీ, ఆలో వగైరాల డ్రైవర్లు వున్నారనీ, తలెత్తి చూడకుండానే తెలుసు. ఆ అవమాన భారంతో గబగబ ఆ పెట్టెనెత్తి ఒక బేగేజ్ బాయ్ కిచ్చి, చకచక నడిచి వెళ్ళి ఒక లాక్సీలో కూలబడ్డాడు. పక్కన చూస్తే కోమా వున్నాడు.

బేగేజ్ బాయ్ మనోహర్ వున్న కిటికీ దగ్గరగా నిలబడ్డాడు. వాడికో రెండ్రూపాయలు ఇచ్చాడు.

లాక్సీ కదిలింది.

“నేను తీసుకొచ్చేవాడినీకదా. ఒక్క సూట్ కేసును పదిగజాలు తెచ్చినందుకు రెండ్రూపాయలా? వాటేవేస్ట్!” అని మందలించిన కోమా నాలుకను ఆ లాక్సీ తలుపు సందులో పెట్టి నొక్కేస్తే బాగుండుననించింది. కాని ఆముదపు చిరునవ్వుకటి నవ్వి వూరుకున్నాడు మనో.

“ఎక్కడికి సార్?” అని అడిగాడు డ్రైవర్.

“బంజారాహిల్స్ ” అన్నాడు మనోహర్.

“నో!నో!నేను చాదర్ ఫూల్ దగ్గర మిలన్ కోతీకీ వెళ్ళాలి. అక్కడో పెద్దమనిషిని చూడాలి. అటునుంచి గెస్ట్ హౌస్ కొద్దాం” అన్నాడు కోమా.

ట్రాఫిక్ రద్దీని దాటుకుంటూ లాక్సీ పరిగెడుతోంది.

బ్యాంక్ స్ట్రీట్ దగ్గర “డ్రైవర్! ఒక్క నిమిషం ఆపు” అని ఆదేశించారు కోమా.

కీచ్ మంటూ ఆగింది లాక్సీ. మనోహర్ చూస్తున్నాడు.

తలుపు తెరుచుకుని దిగి చప్పట్లు కొట్టారు కోమా.

“బ్రదర్ సంతోషం! బ్రదర్ సంతోషం!” అని ఎలుగెత్తి పిలిచారు కోమా.

యావదాస్తీ అప్పుడే బజారులో పోగొట్టకున్న వాడిలా, దుఃఖంతో వున్న మొహంగల శాశీ ఒకటి, దగ్గరగా వచ్చింది.

“ప్రెయ్జ్ లార్డ్ బ్రదర్ ఆశీర్వాదం!”

“ప్రెయ్జ్ లార్డ్ బ్రదర్ సంతోషం!” అంటూ వాళ్ళిద్దరూ షేక్ హాండ్ లిచ్చుకుని ఎంతోకాలం తర్వాత కలుసుకున్న అప్త మిత్రుల్లా తీవ్రంగా ఇహపరాల గురించి ముచ్చటించుకోసాగారు.

లాక్సీ డ్రైవర్ మనోహర్ వైపు కొరకొర చూశాడు. క్షమాపణ చెబుతున్నట్లుగా వాడివైపు చూసి నవ్వాడు మనోహర్.

“సార్! ఈ ట్రాఫిక్ వేళ ఇక్కడ బండి ఆపరాదుసార్.” అన్నాడు డ్రైవర్.

“అవునవును! నీ పేరేమిటి?” అన్నాడు మనోహర్ అతి తియ్యగా.

“యాదగిరి సార్! ”

ఉత్తమ పబ్లిక్ రిలేషన్స్ సంప్రదాయాన్ని ఒకబోస్తూ యాదగిరితో మొరార్జీ గురించి, గోదావరి పుష్కరాల గురించి లాక్సీ డ్రైవర్ల మంచితనం గురించి ముచ్చల్లాడసాగాడు మనోహర్.

పావుగంటయ్యాక వచ్చి లోపల కూచుంటూ కోమా.... "సారీ, మిస్టర్ మనోహర్" అన్నాడు.

"అబ్బే ఫరవాలేదు..." అని గొణిగాడు మనో.

చాదర్ ఘాట్ చేరింది లాక్సీ. అక్కడ ఇరవై నిముషాలపాటు నానా సందులూ తిరిగాక "మిలన్ కోతీ" వున్న వీధి కనపడింది.

పెద్ద కాంపౌండ్ లోపల వుంది ఆ కోతీ.

లాక్సీ ఆగింది.

"లోపల మిస్టర్ ఇమాన్యుయేల్ వున్నారేమో కనుక్కోగలవా?" అని మనోని ఆదేశించారు కోమా.

"ఇప్పటికే చాలా డిలే అయిపోయింది సార్!" అని గొణిగాడు యాదగిరి.

తన దగ్గరకు పి.ఎఫ్. లోన్ ఫారంతో వచ్చిన వాడిని చూసినట్లు వాడిని చూసి అటు తిరిగారు కోమా.

మనోహర్ లాక్సీ దిగి, పెద్ద గేటుదాటి, ఇటూ అటూ మొక్కలున్న దారి వెంబడి నడిచాడు. మర్రిచెట్టు కివతలగా ఒక పెద్ద బోర్డ్ కనబడింది.

"ఎప్పడైనను నాతలుపు తట్టుడి!

మీకై తెరవబడును!" అని వుంది. తలుపు ఎక్కడబ్బా - అని మనోహర్ వెతుకుతూండగా "భాభా" మని అతి భీకరంగా విన్నించింది.

ఆ బోర్డ్ కిటూ అటూ వున్న స్తంభాలలో ఒకదాని దగ్గర కనబడింది నల్లగా, ఎత్తుగా అల్పేషియన్.

సరిగ్గా రెండు సెకండ్లంటే రెండే సెకెండ్లలో లాక్సీని చేరుకున్నాడు మనోహర్. బహుశ 20 మీటర్ల డాష్ కది ఒక రికార్డయి వుండాలి.

"ఇమాన్యుయేల్ వున్నారా?"

"లేరుసార్... అది కాద్పార్ అల్పేషియన్ వున్నారు అదే... అల్పేషియన్ వుంది సార్.... లోపల మరి..."

"అరె! సీజర్ ని చూసి వెనక్కొచ్చేశారా! వెరీ ఫస్ట్... అది నోట్లో చెయ్యి పెట్టినా కరవదే..." అంటూ కోమా వెళ్ళారు.

యాదగిరి మనోహర్ ని చూసి "సార్! నాకు మీటర్ చూసి డబ్బు లిచ్చేయండి సార్. నే వెళ్ళిపోతాను..." అని గురుమన్నాడు. ఇరకాటంలో పడ్డాడు మనోహర్. కాంపౌండు లోపలి నుంచి భాభా మని మొరుగు వినిపించింది.

కోమా దానినోట్లో చెయ్యి పెట్టాలిట. అదేమో కండలూడి వచ్చేలా కొరకాలట.

బొడ్డుచుట్టూ పద్నాలుగు ఇంజక్షన్లు వేసుకోవాలప్పుడు అని ఊహిస్తూ గబుక్కున “దగ్గరో పెద్ద ఆసుపత్రి ఏదయినా వుందా యాదగిరి?” అని అడిగాడు మనో.

యాదగిరి అదోలా చూచాడు. ఈయనకు ఒంట్లో బాగోలేదా? లేక తన్ను డబ్బులిచ్చి పంపేయ మన్నందున విషయం మారుస్తున్నాడా?... అనుకుంటూ “ఇక్కడే కదా సార్ ఉస్మానియా ఆస్పత్రి వుంది.” అన్నాడు.

“ఔనాను...మరే...” అన్న మనోహర్ కు డిజపాయింట్ మెంట్ లాటిది కలిగింది. తాను ఎదురుచూసినట్లు వెంటనే నెత్తురు కారుతున్న చేతితో కుయ్యోమంటూ రాలేదు కోమా, అయిదు నిమిషాల తర్వాత నిజాం నవాబు స్వంత కారు దగ్గరకు వచ్చినట్లు వచ్చారు.

యాదగిరి ఈసారి కోమాతోనే అన్నాడు. “సార్! నాకు డబ్బు ఇచ్చేయండి!... నాకు వేరే పని వుంది—” అన్నాడు నిర్మోహమాటంగా.

“ఆహా! ఏమి వీడి భావప్రకటనా స్వాతంత్ర్యము ? ఈపాటిది మనకు లేక పోయిందికదా..” అని కించపడ్డాడు మనో.

అందరు Bully ల్లాగే అవతలివాడు గొంతెత్తేసరికి కోమా ధోరణి మారిపోయింది.

“ఉండమ్మా... ఇప్పుడే పోతున్నాం కదా బంజారా-హిల్స్ దగ్గర డ్రాప్ అవగానే పోదువుగానియమ్మా—” అన్నాడు కోమా మృదువుగా. నాగుపాము ముద్దుపెట్టుకుంటున్నట్లుంది మనోహర్ కు ఆ గొంతు.

విసుగ్గా తలుపు ఢామ్మని వేసి, బ్రూమని స్టార్ట్ చేసి, లాక్సీని వేగంగా నడిపాడు యాదగిరి.

“ఇలాటి మొరటువాడి బండినెందుకు ఎన్నుకున్నారు—” అని ఇంగ్లీషులో మనోహర్ ని తగులుకున్నాడు రంబా.

‘డిటెన్షన్ కొంచెం ఎక్కువయిందనీ’ అని అర్ధాంతరంగా వదిలేశాడు మనో.

“వెయిటింగ్ వాడి ధర్మం.... ఇక ముందెప్పుడూ ఇలాంటి వాళ్ళని ఎంగేజ్ చేయకండి...” అని కలువుగా శైలవిచ్చాడుకోమా.

ఆపాటికి ఏడున్నర దాటింది. నవంబరవడం మూలాన దట్టంగా చీకటి అలుము కొని వుంది. నియాన్ దీపాల రంగవల్లులను శోభాయమానంగా వున్న బజారులను దాటి వెళ్తోంది లాక్సీ.

హఠాత్తుగా పెద్ద వర్షం ప్రారంభం అయింది. ఆబిద్ రోడ్ పక్కగా వన్ వే గుండా వస్తూంది లాక్సీ. వర్షపుధారలు వడగళ్ళల్లా చప్పుడుతో పడుతున్నాయి. నిలువుగా గీసిన వాన గీతలను లాక్సీ దీపపు వెలుతురు రేఖలు అడ్డంగా ఖండిస్తున్నాయి.

లాక్సీ ఫతేమైదాన్ ను సమీపించింది.

దాని దీపాల వెలుతురు మరింత కాంతివంతం అయిందనిపించింది. వీధి దీపాలు ఆరిపోయాయి. ఊరు ఊరంతా విద్యుత్ సరఫరా ఆగిపోయినట్లుంది.

లాక్సీ ప్రకాశం బొమ్మ దగ్గరకొచ్చి ఎడమవైపు ఎత్తుగా రోడ్డెక్క నారంభించింది. రాక్కున ఆగిపోయింది.

యాదగిరి రెండు నిముషాలపాటు ఏవో తంటాలుపడ్డాడు. కిందకు దిగి బానెట్ తీసి కలియబడ్డాడు. తట్టాడు. మనో వైపు చూశాడు.

ఆ చూపు అర్థమయింది. మనోహర్ కూడా వానలోకి దిగాడు. యాదగిరి ఒక చేత్తో స్టీరింగ్ వీల్ ని పట్టుకుంటూ ఇంకొక చేత్తో తోస్తుండగా కారు వెనక నుంచి తన శక్తినంతా కూడగట్టుకుని తోసే బాధ్యత మనోహర్ దయింది.

కారు హంసగమనంతో కదలసాగింది. పైనుంచి వాన తల మీదపడి, తలనూనెతో కలిసి జిడ్డుగా కళ్ళలోకి ధారలు కడుతూండగా, అంత వానలోనూ ఒళ్ళంతా చెమటలు పడుతుండగా, కటిక చీకటిలో కాలికింద రోడ్ జారిపోతుండగా, అన్నిటినీ ఓపికగా సర్దుకుని, చిన్నప్పటి నుంచి ఆగిపోయిన కార్లు తోయడమే హాబీగా పెరిగిన వాడికి మల్లె తోస్తున్న మనోహర్ కు, ఆహా! నేటినుంచి మన జాతకంలో శని మహర్షి ప్రారంభమైంది కాబోలు అనిపించింది. విఘడియలతోసహా చెప్పాలంటే సాయంకాలం అయిదు ప్రాంతంలో శని తన జీవితంలో ప్రవేశించాడని చెప్పకోవచ్చు.

కారు గరగరమంది. బతుకు జీవుడా అంటూ తలుపు తెరుచుకుని సీట్లోకి ఎగిరి కూచున్నాడు మనో. ఆపాటికే యాదగిరి కూర్చుని ఉన్నాడు. అంటే తాను వీళ్ళిద్దరినీ తోసుకొచ్చాడన్నమాట! పళ్ళు పటపటమని కొరుక్కున్నాడు మనో.

“దీని యింజను పాతదల్లేవుంది” అని సన్నాయి నొక్కు నొక్కాడు కోమా! ఒళ్ళు మండింది మనోకు. “అయ్యో... నువ్వు తోశావే. సార్. థాంక్స్.” లాటి మాటవాడి నోటంట రాదేం... దుర్మార్గుడు... అనిపించింది అయినా ... పైకి “ఔన్నార్ ఈ వెధవ పాత ఇంజన్లే ఇంత. ప్రాణాలు తీస్తాయి.” అన్నాడు ఇంజను అనగా మనిషి అనే అర్థంతో.

లక్ష్మీకాపూల్ దగ్గర లాక్సీని ఆపేశాడు యాదగిరి.

ఆ కూడలివద్ద మోకాలిలోతు సీరుంది. ఆటోలు, కార్లు ఆగిపోయి వున్నాయి. పాదచారులు మాత్రం జాగ్రత్తగా బట్టలు పైకెత్తుకుని ప్రవాహాన్ని దాటుతున్నారు. అటూ, ఇటూ వాహనాలు ఆగిపోగా జనం దిగిపోయి చూస్తున్నారు. హోరన్ల మోత బండి తోయడానికి అయిదు రూపాయలడిగే గోచీరాయుళ్ళ కేరింతలు. అరుపులు, అంతా అల్లకల్లోలంగా ఉంది.

వీధి దీపాలు వెలిగాయి.

“ఏమయ్యా! ఆపేశావు?” అని గద్దించాడు కోమా.

“సార్! నేనింక ముందుకు వెళ్ళను. నాకు డబ్బులిచ్చేయండి.” అని ఖచ్చితంగా చెప్పేసి దిగిపోయాడు యాదగిరి.

ఏంచెప్పినా వినలేదు. కోమా మనోహర్ వైపు కొరకొర చూశాడు. “ఇలాంటి లాక్సీ వాళ్ళను నా దగ్గరి కెప్పడూ తీసుకురాకండి.” అన్నాడు మనోతో కలుపుగా.

ఇతగాడికి లాక్సీలు తీసుకురావడమే నాపని కాబోలు— రోగ్ అనుకుని మనోహర్ అటు చూసేసరికి యాదగిరి డిస్కీ తెరిచి నిలుచున్నాడు.

చచ్చినట్లు డిస్కీలో లోంచి రంబాగాడితాడు తెగిన సూటుకేసును బ్రీఫ్ కేసును కిందకి దించాడు మనోహర్.

యాదగిరి మీటర్ వైపు చూసి “నలభై మూడు రూపాయలయింది సార్!” అన్నాడు.

మనోహర్ ఇటూ అటూ చూస్తే కోమా లేడు! ఆ! అదుగో అతి తీక్షణంగా ఆ బోర్డు చదువుతున్నవాడు... అవును వాడే! ఎంత మాయ అనుకున్న మనోహర్ పర్స్ తీసి నలభై ఐదిస్తే యాదగిరి “రెండు రూపాయలు లేవు సార్!” అని లాక్సీలో కూచుని వెనక్కు తిప్పుకుని వెళ్ళిపోయాడు. ‘జగమే మాయ’ కదా! ఘంటసాల మీద మనోహర్ గౌరవం పెరిగింది.

‘వాట్ నా?’ అంటూ కోమా సమీపించారు.

“జంప్ ఇన్ టు హుసేన్ సాగర్” అనగలిగితే ఎంత భాగుండునో... కాని అన లేని దౌర్భాగ్యం తనది... అనుకుని—“మనం జాగ్రత్తగా ఈ నీళ్ళను దాటి అటు వెళ్ళాలిసార్” అన్నాడు మనోహర్.

“అలాగే చేద్దాం!” అని కోమా పాంట్ ను మోకాళ్ళదాకా మడిచి బ్రీఫ్ కేసును పట్టుకున్నాడు.

అంటే తె సూట్ కేస్ మళ్ళీ మనోహర్ వైపు చూసి “ప్రాణనాథా! నన్నేలుకోవా అంది.” వైరాగ్యం వచ్చాక చింతామణి వైపు చూసిన బిల్వమంగళుడివలె దానిని చూసి “అర్జునా! కర్తవ్యం చేయుటయే నీ విధి!” అన్న గీతావాక్యం స్మరించుకుని—మడిచిన పాంట్ గలవాడై, తా.తె.సూ.కే. హస్తాడై అడవికిపోతున్న శ్రీరామచంద్రుడి వెనకాల సీతమ్మలా కోమా వెనుకగా మనోహర్ ఆ నీటిలో అడుగుమీద అడుగు వేసుకుంటూ బయలుదేరాడు.

ఎక్కడన్నా ఓపెన్ డ్రెయిన్ వుంటుందేమో అని ఒక్కక్షణం భయం: మరుక్షణం ఆ భయంలోనే ఆనందం. దైవాశీర్వాదం వల్ల పీడా విరగడయి పోవును కదా అనిపించింది కాని, మనోహర్ చెడు తలపులకు ఆ పరిశుద్ధాత్మ అంగీకరించలేదు.

తప్పతడిసి అటుచేరారు. ఆటోలు, లాక్సీలు రాము పొమ్మంటున్నారు. చివరకు ద్వారకా హోటలు ఆవరణ లోపల ఒక లాక్సీవాడు పదిహేను రూపాయలడిగాడు. ఐదు రూపాయల దూరానికి పదిహేను!

ఎక్కారు....

“మన నిస్సహాయ స్థితి చూసి ఈ లాక్సీల వాళ్ళు Exploit చేయడం దారుణం” అంటూ కోమా చెబుతుంటే రుద్రాక్షమూల ధరించిన కొంగ లెక్కర్ ను వింటున్న చాపలా ఫీలయ్యాడు మనోహర్.

గెస్ట్ హౌస్ చేరారు.

టాక్సీ అగగానే చకచక దిగి లోపలికి వెళ్ళిపోయారు కోమా.

మనోహర్ సూట్ కేసుని, డ్రీప్ కేసుని గెస్ట్ హౌస్ 'బాయ్' కప్పచెప్పాడు. "ఆశీర్వాదంగా రడిగితే నాకు హఠాత్తుగా గుండెపోటు వచ్చిందని, ఆస్పత్రికి వెళ్ళానని చెప్పి." అని టాక్సీలో కూచుని "పోనీ..." అన్నాడు.

"ఎక్కడకో వొకక్కడికి.... ఎంతయినా అడుగు. ముందు యిక్కడనుంచి వేగంగా పోనీ" అన్నాడు. "లేకపోతే ఒక మర్డర్ జరిగిపోగలదు" అని బయటికి అనలేదు.

హత్య జరగలేదు! Praise The Lord!

టాక్సీ వేగం పుంజుకుంది.

(ఆంధ్రజ్యోతి, దీపావళి సంచిక '79)